

မင်းသွေးသစ္စာ

နတ်ကြီးတောသူ

ဝိတ်နယ်လွန်မြစ်ရပ်ဆန်း



ဇော်ဂျီဂမုန်း

ထိုနေ့က မုဆိုးစောသာထူးအတွက် ခါတိုင်းတောလိုက်ထွက်ရာနှင့် မတူဘဲ စိတ်တထင့်ထင့် ရှိနေ၏။

သူသည် မုဆိုးသက်တမ်းအနှစ် (၂၀) ကျော်အတွင်း တစ်ခါမျှ ခြေမချ ဘူးသော နတ်ကြီးတောသို့ မဖြစ်မနေဝင်ရပေတော့မည်။

စောသာထူးသည် သတ္တိအရာ၌ ညံ့ဖျင်းလှသူမဟုတ်ချေ။

သူ၏ ဖခင်နှင့် တကွ ဘိုးဘေးများ ၊ မုဆိုးအလုပ်နှင့် အသက်မွေးခဲ့ သူ များ သာ ဖြစ်၏။

သူ့တွင် မုဆိုးသွေးအပြည့်ပါ၏။ သူသည် အသက် (၁၃) နှစ်တွင် တစ်ကိုယ်တည်း တောလည်ရင်း ကိုးတောင်ကျားတစ်ကောင်နှင့် ရဲရဲဝင့်ဝင့် ရင်ဆိုင်ကာ ပစ်ခတ်သတ်ဖြတ်ပြီး အစွမ်းပြခဲ့၏။

ယခုသူ၏ အသက်က (၄၀) ပြည့်ရန် နီးကပ်လာသလို ဖခင်တစ်ယောက်လည်း ပီပီပြင်ပြင် ဖြစ်ပေတော့မည်။

ဇနီးသည် အားမူတွင် ကိုယ်ဝန်အရင့်အမာကြီးဖြစ်တည်နေချေပြီ။

ထိုရင်သွေးသည် သူတို့ အနှစ်နှစ်အလလက တောင့်တခဲ့သော အနီးဆုံး ကလေးဖြစ်လေရာ ဖော်မပြတတ်အောင် ပျော်ရွှင်စွာနှင့် အရိပ်တကြည့်ကြည့် ဂရုစိုက်ခဲ့ကြ၏။

ဝမ်းဆွဲသည် ကြီး နော်ဆေးလာက အားမူ၏ ကိုယ်ဝန်ကို မကြာခဏ

စစ်ဆေးပြီး

“ဒီမှာ စောသာထူး၊ အားမူဗိုက်ထဲက

ကလေးဟာ ယောက်ျားလေးပဲ၊ ငါ ကြက်ရိုးဗေဒင်

လည်း သေသေချာချာ မေးပြီးပြီ၊ ယောက်ျားလေး

လို့ ပဲ အဖြေထွက်တယ်၊ ငါ့စကားကိုမယုံလို့

အလောင်းအစား လုပ်ချင်တယ်ဆိုရင် ဝက်

တစ်ကောင်နဲ့ ဆန်တစ်စလယ်ကြေးတောင်

လောင်းလိုက်ချင်သေးတယ်၊ ယောက်ျားကလေးမှ

ယောက်ျားကလေးပဲဟေ့”

ဟု အာမခံခဲ့၏။

စောသာထူးသည် သူ၏ မုဆိုးအလုပ်ကို အမွေပေးရန်
သားယောက်ျားကလေးကိုသာ မျှော်လင့်မိရာ ဝမ်းဆွဲသည်
ကြီးစကားကြောင့် အားတက်ခဲ့ရ၏။

သူတို့ ၏ အသက်အရွယ်အရ နောက်ထပ်သားသမီးပွားစည်းရန်
အခြေအနေပေးမည် မဟုတ်ချေ။

ထိုကလေးသာ သူတို့ အတွက် အားထားရာ ဖြစ်ပေတော့မည်။

မုဆိုးစောသာထူးသည် ထိုရင်သွေးကလေး၏ နောင်ရေးကို မျှော်၍
နတ်ကြီးတောသို့ဝင် ရောက်ရန် ဆုံးဖြတ်ခဲ့ခြင်းသာ ဖြစ်၏။

သူ့ကို နတ်ကြီးတောသို့ဝင်ရန် စေခိုင်းသူမှာ သူတို့ အလယ်ရိုးမ
တောင်ခြေရွာ ကလေးတွင် အချမ်းသာဆုံးဟု ဆိုရမည့် မြေပိုင်ရှင်သူ

ဌေးကြီး ဦးရွှေလုံး ဖြစ်၏။

ဦးရွှေလုံးသည် ဆင်များကို မွေးမြူကာ ဘုံဘေးဘားမားသစ်ကုမ္ပဏီ သို့ပင် ငှားရမ်း ထား၏။ ဦးရွှေလုံးတွင် ဇနီးသည် ဆုံးပါးသွားလေရာ ချစ်လုံးဟူသော သားတစ်ယောက်နှင့် အဖော်ပြုနေထိုင်၏။

ချစ်လုံးသည် လွန်စွာဆိုးသွမ်းသူသာ ဖြစ်၏။ သူဌေးဦးရွှေလုံးက သားကို ဝေးလံသော မြို့တွင် ပို့ကာ ငွေကုန်ကြေးကြများ စွာခံ၍ ကျောင်းထားပေးခဲ့၏။

ချစ်လုံးကမူ တစ်နှစ်ခန့်အကြာတွင် ကျောင်းမှ ကိုယ်တိုင်ထွက်၍ ရွာသို့ပြန် ရောက်လာ၏။

ချစ်လုံးကမူ ဦးရွှေလုံးကို

“ကျုပ် အဖေနဲ့ ခွဲပြီး မနေနိုင်ဘူးဗျာ၊ ဒီပညာတွေတတ်လို့ ကော ဘာလုပ်မှာ လဲ၊ အဖေပိုင်ဆိုင်သမျှ ပစ္စည်းတွေက ကျုပ်တစ်သက် စားမကုန်ပါဘူး”

ဟု ပြောလေ၏။

ဦးရွှေလုံးက သား၏ အလိုကျ လိုက်လျောခဲ့၏။

အမှန်တွင် မူ ချစ်လုံးသည် မြို့တွင် ကျောင်းကို ကောင်းစွာမတက်ဘဲ လူဆိုး၊ လူပေများ နှင့် ပေါင်းသင်းကာ ဆိုးသွမ်းချင်တိုင်း ဆိုးသွမ်းခဲ့၏။

မကောင်းမှုမှန်သမျှ ကျူးလွန်ရင်း မကြာခဏ ရန်ပွဲများ ဖြစ်ပွားတတ်၏။

ထို့ကြောင့် မြို့တွင် သူ့အတွက် ရန်ငြိုးရန်စများ ပေါ်ပေါက်လာခဲ့ရာ ဆက်လက်နေ ထိုင်ရန် မရဲတော့ဘဲ ရွာသို့နောက်ကြောင်းပြန်လှည့်ခဲ့ခြင်း

င်းသာ ဖြစ်၏။

ထိုအခါ ချစ်လုံးနှင့် အတူ မြို့မှ မကောင်းသည့် အကျင့်စရိုက်မှန်သမျှ ကပ်ပါလာခဲ့၏။

ချစ်လုံးသည် အဖော်အပေါင်း စုံလင်စွာနှင့် အရက်သောက်၏။

ကြက်တိုက်၏။

မိန်းမပွေ၏။

သူသည် ရွာသို့ပြန်ရောက်ပြီး နှစ်အနည်းငယ်အတွင်း၌ပင် အားလုံး က အော့ကြောလန်ရသော လူရှုပ်လူပွေတစ်ယောက်ဖြစ်လာခဲ့၏။

ယခုတော့ ချစ်လုံးသည် မရှုပ်မပွေနိုင်တော့ဘဲ အိပ်ရာထက်တွင် ပ က်လက်လန်နေချေပြီ။

သူသည် မစားနိုင် မသောက်နိုင်နှင့် တစ်နေ့တခြား အားအင်ဆုတ် ယုတ် လာပြီး ထူးဆန်းသော ဝေဒနာတစ်မျိုးကို ခံစားနေရ၏။

ဦးရွှေလုံးသည် သားအတွက် အရပ်တကာလှည့်ကာ ဆရာမျိုးစုံရှာ ဖွေပြီး ကုသသော်လည်း အကြောင်းမထူးခဲ့ချေ။

နောက်ဆုံးတွင် ပိတ်ဖြူစင်ကြယ်ဝတ် ဆေးဆရာကြီးတစ်ဦး၏ မိန့် မှာ ချက်ဖြင့် မုဆိုးစောသာထူးထံ ရောက်ရှိ လာပြီး

“ကျုပ်သား ချစ်လုံးရဲ့ ပယောဂကိုကုဖို့ ဇော်ဂျီဂမုန်းလိုချင်တယ်။ အဲ ဒီဂမုန်းဟာ နတ်ကြီးတောမှာ ပဲရှိတယ်လို့ ဆရာကြီးက လမ်းညွှန်တယ်။ ဇော်ဂျီဂမုန်းကို ဆောင်ကြဉ်းပေးနိုင်ရင် မုဆိုးကြီးတို့ မိသားစုကို အိမ်သ ဖ်တစ်လုံးဆောက်ပေးမယ်။ လုပ်ကိုင်စားလို့ ရအောင် လယ်တစ်ကွက်ရ ဦးမယ်။ ငွေသားချည်းပဲ နှစ်ထောင်တိတိ ဆုချမယ်”

ဟု ခိုင်းစေလေတော့၏။

သတ္တိအရာ၌ မညံ့သော စောသာထူးသည် နတ်ကြီးတောဟူသည့် အသံကြားလျှင်ပင် ကျောစိမ့်၍ ကြက်သီးတဖြန်းဖြန်း ထလာ၏။

နတ်ကြီးတောဟူသည် မည်သည့် တောမျိုးမှန်း အားလုံးကသဘောပေါက်ပြီး ဖြစ်၏။

သို့သော် နတ်ကြီးတောသို့ ဝင်ရမည့် အတွက် ရရှိမည့် ဆုလာဘ်ကလည်း မက်လောက်စရာ ဖြစ်၏။

ထိုခေတ်အခါက ဂျော့ခေါင်းတံဆိပ် ရွှေဒင်္ဂါးတစ်ပြားလျှင် ငွေ (၂၀) ကျပ်မျှ သာရှိလေရာ ငွေသာချည်း (၂၀၀၀) တိတိဟူသော စကားနှင့် ပင်စောသာထူး၏ တွေဝေစိတ်ကို ပျောက်ပျက်စေ၏။

ထို့ကြောင့် မုဆိုးစောသာထူးသည် ဝါးဆေးတံကို တစ်ဖွာနှစ်ဖွာမျှဖွာ၍ ဦးရွှေလံးကို

“ဘာပဲဖြစ်ဖြစ် ကျုပ်နတ်ကြီးတောကိုဝင်ပြီး ဇော်ဂျီဂမုန်းကို မရရအောင် ယူခဲ့ပေး မယ်ဗျာ”

ဟု ကတိပေးလိုက်တော့၏။

စောသာထူး၏ စကားကြောင့် ကိုယ်ဝန်နေ့စေ့လစေ့နှင့် အားမူသည် စိုးရိမ်ထိတ်လန့်ကာ မျက်လုံးပြူးကျယ်သွား၏။

ထိုအခါ စောသာထူးက တစ်စုံတစ်ရာပြောမည့် ဟန်ပြင်နေသော အားမူကို လက်ကာပြုပြီး

“ဝေ့....အားမူ၊ နင်နဲ့ ငါ ဒီအတိုင်းနေလည်း ဟောဒီတဲစုတ်ကလေးဘဝက တက်မှာ မဟုတ်ဘူး ၊ ဗိုက်ထဲက ကလေးအတွက် ငါတော့ စွန့်

စားမယ်လို့ ဆုံးဖြတ်ပြီးပြီ၊ ဘာမှ ကန့်ကွက်ဖို့ မကြိုးစားနဲ့ တော့”

ဟု အပြတ်ပြောလေတော့၏။

ထို့နောက် စောသာထူးသည် နတ်ကြီးတောသို့ဝင်ရန် အဖော်အဖြစ် လိုအပ်လေရာ ရွာထဲမှ သူနှင့် မကြာခဏတောလည်ထွက်ရာတွင် လိုက် ပါတတ်သော စံထူးနှင့် တွေ့ပြီး

“ဒီမှာ စံထူး၊ ငါနတ်ကြီးတောကို ဝင်မယ်ဆိုတာ မင်းသိပြီးပြီ မဟုတ်လား၊ မင်း ငါနဲ့ လိုက်ပါ၊ ငါရလာမဲ့ ဝေစုထဲက မင်းကို ငွေ (၅၀၀) ခွဲပေးမယ်”

ဟု ခေါ်လေ၏။

စံထူးက ပျာပျာသလဲ ငြင်းဆန်ပြီး

“ငွေတစ်ထောင်ပေးမယ်ဆိုလည်း မလိုက်ဘူး၊ တစ်သောင်းပေးမယ်ဆိုလည်း မလိုက်ဘူး၊ မင်းကိုတော့ တစ်ရွာလုံးက ရူးနေပြီလို့ ပြောကုန်ကြပြီ”

ဟု ဆိုလေ၏။

ထိုအခါ စောသာထူးသည် လက်လျှော့ပြီး သူတို့ ရွာနှင့် (၁၀) မိုင်မျှ ကွာဝေးသော ညောင်ကိုင်းရွာရှိ မိတ်ဆွေဖြစ်သူ မုဆိုးသာဇံကြီးထံ ရောက်လာ၏။

သာဇံကြီးက အကြောင်းစုံကိုသိလျှင် ပါးစပ်အဟောင်းသားနှင့် စောသာထူး ကိုကြည့်ပြီး

“ဒီမှာ ကိုယ့်လူ၊ မင်းနဲ့ အတူ ငါအဖော်မလိုက်နိုင်သလို မင်းကိုလည်း မသွားစေချင်ဘူး၊ အသိဉာဏ်ရှိတဲ့ လူမှန်သမျှ ကိုယ့်သေတွင်းကိုယ် မ

တူးကြဘူးကွ၊ အဲဒီလိုပဲ နတ်ကြီးတောရဲ့ အကြောင်းကို သိသူမှန်သမျှ အဲဒီတောကို ခြေချဖို့ ယောင်လို့ တောင် စဉ်းစားမှာ မဟုတ်ဘူး ၊ မင်းမ သိသေးရင် ငါပြောပြမယ်၊ တောမှောက်တာ၊ တောချောက်တာ၊ တောလှည့်တာတွေကို အကြမ်းတက့ အကြမ်းဆုံး တောထဲမှာ တော့ နတ်ကြီး တောက ထိပ် ပဲ”

ဟု ပြောလေ၏။

စောသာထူးက အံ့ကြိတ်ပြီး

“ဘယ်လောက်ကြမ်းကြမ်း ငါကတော့ နောက်မဆုတ်တော့ဘူး”

ဟု ဆိုလေရာ မုဆိုးသာဇံကြီးက

“ငါထပ်ပြီး မင်းမသိသေးတဲ့ အကြောင်းတစ်ခု ပြောပြမယ်၊ အဲဒီအကြောင်းဟာ ငါရဲ့ ဦးလေးအရင်း ဦးဖိုးထွားကြီးကိုယ်တိုင် လူငယ်ဘဝက နတ်ကြီးတောမှာ ကြုံတွေ့ခဲ့ရတဲ့ အဖြစ်အပျက်ပဲ၊ နတ်ကြီးတောရဲ့ တစ်နေရာမှာ ရှေးဟောင်းမြို့ပျက်ကြီးတစ်ခု ရှိတယ်လို့ ဆိုတယ်၊ မြို့ပျက်ရဲ့ တစ်နေရာမှာ ထူးဆန်းတဲ့ ပုံနဲ့ လူသေတွေကို မြှုပ်နှံထားဟန်ရှိတဲ့ အုတ်ဂူကြီးကိုးလုံးလည်း ရှိတယ်လို့ ဆိုတယ်၊ အုတ်ဂူကြီးတွေကို အစဉ်အတိုင်းပဲ နဝရတ်ကိုးပါးထဲမှာ ပါဝင်တဲ့ ရတနာတွေရဲ့ အမည်ကို ပေးထားတယ်လို့ ဆိုတယ်၊ အဲဒီအုတ်ဂူကြီးကိုးလုံးကိုလည်း လူထက် သုံးဆလောက်ကိုယ်ခန္ဓာကြီးပြီး သိဒ္ဓိတန်ခိုး အပြည့်ရှိတဲ့ လူ့ဘီလူးကြီးတစ်ကောင်က စောင့်ကြပ်နေတယ်တဲ့ ၊ အလွယ်ပြောရရင်တော့” ဂူကိုးလုံးနဲ့ အစောင့်ဘီလူးပေါ့ကွာ၊ မင်းအနေနဲ့ မယုံရင်တော့ ပုံပြင်လို့ သာ မှတ်လိုက် ပေတော့”

ဟု စကားစလေတော့၏။

*